

היסטארישע דברות קודש

שהשמיע בלהבת אש קודש

מרן הרה"ק מסאטמאר זיעזוכ"י

דברי מוסר שנאמרו בבניה רבה והתעוררות גדול

בענין שמירת הדיבור ובפרט בשעת התפילה וקריאת התורה

מתוך ס"ג פרשת ויחי תשכ"ג - נתפרסם ע"י מערכת 'לשון קדשו'

אום

זאת חנוכה שנת תשכ"ג איז ליידער פאַרברענט געוואָרן אַ ספר תורה אין דער היכל הישיבה תורה ויראה דרב"י מסאטמאר, וויליאמסבורג. הרה"ק מסאטמאר זי"ע איז דאן געווען מורא'דיג בצער פון דער שרעקליכער פאַסידונג. אויף דעם אַרױף, ווען ס'איז געקומען צו די התחלת ימי השובבי"ם, בעת רעוא דרעיון פ' ויחי, האָט דער צדיק אָנגעהויבן מרעיש עולמות צו זיין מיט בכיות נוראות און מיט אַ צעבראָכן האַרץ מנהמת לבבו המהור איבער דעם ענין פון שמירת הדיבור.

בפרט האָט דער צדיק יסוד העולם משמיע געווען פחד'דיגע דיבורים באופן יוצא מן הכלל איבער דאָס "רעדן בשעת התפלה וקריאת התורה", נאָכאָננדיג בלהבת אש קודש דיבורים נוראים איבער דעם חומר הענין.

עס איז דאָן געוואָרן אַ געוואָלדיגער התעוררות בקרב הציבור להזהר בקדושת בית המדרש, און דעמאָלט זענען נתמנה געוואָרן גבאים מיוחדים מנכבדי הקהלה אַז זיי זאָלן בשליחתו פון רבי'ן שטיין דערויף אַז דער קדושת התפלה זאָל אָפּגעהיטן ווערן בכל התוקף.

פאַלגענד טוען מיר אָפּדרוקן דברים כהויתן, די הייליגע האַרץ-רייסנדע דיבורים וואָס פאָדערן און מאַנען, און די דברות קודש וועלן אוודאי פאַרשיינען אידישע הערצער מיזאַל נזהר זיין אין דעם ענין קדוש ונורא פון קדושת הבהמ"ד ושמירת הדיבור:

מורי ורבותי!

איך וויל דאס איינע זאָך דא מזכיר זיין מענינא דיומא. אזוי ווי ס'קומען די ימי השובבי"ם, די ימי התשובה, און יעדער איד ברויך תשובה צו טון, מיברויך זיין צובראכן. מיברויך זיין צובראכן, מיברויך משים אל הלב זיין וויאזוי מיהאט אפגעפירט די טעג, און וויאזוי מ'זעט אויס, און מיזאַל זיך מתבונן זיין וואס וועט זיין דער תכלית. מיזאַל מיר די זכיה האבן מיזאַל נאך קענען אמת'דיג תשובה טון פארן בורא כל עולמים.

*

עקסטער דעם ברויך מען זיך עפעס בארעכענען [על המאורע לא טובה שקרה בשריפת ספר תורה לא עלינו]. ס'שטייט אין די כתבי האר"י, (בשער חכונות תיקון הצות, דרוש א) אז ס'ווערט פארברענט א ספר תורה, איז נמסר געווארן די תורה פאר די קליפות. אזוי זאגט דער אר"י הקדוש.

בענינו הרבים, ס'איז שוין דא גענוג ניצוצי קדושה אין די קליפה, אין די סטרא אחרא. די אלע ניצוצין הקדושים [שבלעו בעוה"ר] דורך די חטאים וואס מ'זינדיגט. איז דאס אויכעט נאר אין אונזערע חטאים. על כל פנים דעם אליין וואס האט פאסירט, דעם אליין איז א כח דערפאר. און דאס ברויך מען צו פאררעכטן, דאס איז נישט בחינם.

נאר אין אמת'ן אריין, אויף יעדן מאורע איז דא אייביג וואס מיברויך צו טון, ווער איז דען בכח [להתענות כל כך ולסגף עצמו כפי הנצרך לתיקון העונות]. נאר אזויפיל דארף מען טון, אז על כל פנים מיזאל משים אל הלב זיין מיזאַל זאגן אמת'דיגע דיבורים פארן בורא כל עולמים, מיזאַל זיך בארעכענען אין די אלע ענינים.

*

ס'ווערט געברענגט, חכמינו זי"ל האבן געזאגט אויפ'ן פסוק "כי דבר ה' בזה" (במדבר טו, לא) אַז דאָס גייט אַרױף אויף דעם וואָס איז נישט נזהר אין כבוד ספר תורה. ס'איז א בזיון [דבר ה'].

ווען די ספר תורה איז פתוח, און מ'איז מפסיק מיט שיחה און דברים בטלים, איז דאס א שטארקער בזיון.

*

דער זיידע זכרוננו לברכה מייטשט אין ישמח משה פרשת האזינו. מייטשט ער א מסורה, קבר פתוח גרונם (תהלים ת, י), רוממות קל בגרונם (שם קמט, ו) לא יתגו בגרונם (שם קמט, ז). ווייל ס'שטייט אין יערות דבש (חלק א, דרוש א), זאגט ער אויף דעם וואס מ'זאגט פארן דאווענען, פאַר מישטעלט זיך שמונה עשרה, זאגט מען ה' שפתי תפתח ופי יגיד תהלתך (תהלים נא, יז), מיבעט זיך ביים אייבירשטן מיזאַל קענען עפענען דאס מויל אז מיזאַל קענען זאגן עפעס א שבח פאר'ן בורא כל עולמים.

יפארי יעדער תפלה זאגט מען ה' שפתי תפתח. ברויך מען סייעתא דשמיא מיזאַל קאָנען עפענען דאס מויל צו זאגן א אידיש ווארט פארן בורא כל עולמים.

זאגט דער יערות דבש: פרעגט ער, מ'וועט דאך פרעגן א קשיא, דו האסט א גאנצן טאג גערעדט אזויפיל דברים בטלים, שקר, מיט לשון הרע, מיט אנדערע דבורים אסורים, נו ווער

האט דיר געעפנט דאס מויל צו דעם? דו האסט גארנישט געבעטן ה' שפתי תפתח, צו דעם ביסטו געווען גרייט?

נו אויב אַזוי, וואס פאר א פנים האט מען, אז מ'ויל זאגן א אידיש ווארט זאגט מען ה' שפתי תפתח, אַמער מ'רעדט דאך צוזאם וואס מיברויך נישט און מ'טאר נישט. [עד כאן דברי היערות דבש].

מיט דעם מייטשט דער ישמח משה, מייטשט ער די מסורה: "קבר פתוח גרונם", מ'רעדט צוזאם דיבורים אסורים אגאנצן טאָג. אבער ווען ס'קומט צו "רוממות קל בגרונם", ווען מ'דארף זאגן א אידיש ווארט, איז "לא יתגו בגרונם".

דערפאַר בעט מען זיך: "ה' שפתי תפתח", ווייל מ'קען זיך נישט אויפמאכן דאס מויל. אַזוי זאָגט דער ישמח משה.

אין אמת'ן אריין, די עבירות שאדם דש בעקביו דאס איז זייער הארב. איך דארף נישט מאריך זיין אין דעם.

אז מ'היט זיך נישט דאס מויל, אויב איז דאָס בשעת תפלה און בשעת קריאת התורה, אפילו מ'רעדט דברים המותרים, ווי גרויס איז דער פגם!

וואס פאר א פנים האט מען, אז דערנאך זאגט מען ה' שפתי תפתח?!

ס'איז דאָך א פלא, ווי ווייט ס'איז גארנישט מעגליך זיך איינצוהאלטן. מ'קאן גארנישט נזהר זיין אז א קל'יניגקייט?

ס'איז דאָך נאָר א שב ואל תעשה. מ'דארף זיך גארנישט יוזי טון?!

*

אין אמת'ן אריין העט מען ווען געדארפט האבן תעניתים מיט סיגופים אויף די עוונות. נאר ס'איז דאך נישט מעגליך. אבער אז מ'זאל אפהיטן דאס מויל איז דאך יא מעגליך!

מ'לא קיין תעניתים איז מען נישט בכח. אבער 'דעם' אז מ'זאל נישט רעדן וואָס מיברויך נישט און בשעת התפלה. דאס נעמט נישט צו קיין כח. אדרבה דאס גיט נאך כח! (עיי' ביימב לב פרשת משפטים) וואס א תירוץ האט מען אויף דעם? 'דאס' קען מען זיך אויך נישט אויפהאלטן?!

נאכדעם וואס מ'האט אזויפיל געזינדיגט פארן בורא כל עולמים, קען מען נישט אזויפיל 'מקריב זיין' פארן אייבירשטענס וועגן, אז מ'זאל זיך 'אפהיטן אביסל' דאס מויל, ווען מ'ברויך נישט רעדן?!

אזויפיל איז מען נישט בכח?!

*

...**איבערדעם** אז ס'קומען די טעג, די ימי השובבי"ם דארף מען זיך בעטן אז מיזאַל די זכיה האבן מיזאַל אמת'דיג דינען דעם אייבירשטען.

וואס קאן מען טון עפעס אנדערש? נאר תפלות ותחנונים! מיזאַל וויסן, ווען מישטעלט זיך דאווענען, זאל מען וויסן לפני מי אתה מתפלל. מיזאַל וויסן יוואס' מ'רעדט, ווען מ'בעט זיך צום באשעפער.